

---

સંસ્થાન ભાવનગર પ્રજાપરિષદ્

ત્રીભુવં અધિવેશન—ખોટાદ

(તા. ૩-૪ નવેમ્બર ૧૯૨૮)

પ્રમુખ શ્રી. હરજીવન કાળીદાસ

મહેતાનું ભાષણ

---

ગુજરાત વિદ્યાપીઠ ગ્રંથાલય  
અમદાવાદ  
ગુજરાતી કોપીરાઈટ સંગ્રહ  
૧૪૩૦૦

## ગુજરાત વિદ્યાપીઠ ગ્રંથાલય

[ ગુજરાતી કોપીરાઈટ વિભાગ ]

અનુક્રમાંક ૧૪૩૦૦ વર્ગાંક

પુસ્તકનું નામ ભાવનગર ત્રણચરિત્ર

૩-૪. પ્રમુખશ્રીનું ભાષણ

વિષય

સં. ૨૩૪૬૩ સી. : ૨૪૨ ૪૧૨

**પ્રતિનાથ અને પ્રેક્ષક બહેનો અને બંધુઓ !**

આપણી પરિષદનો જન્મ, આપણા પાટનગર ભાવનગરમાં, તા. ૧૬-૧-૨૪ને રોજ થયો હતો. તેની બીજી બેઠક લગભગ બે વર્ષ અને પાંચ માસ પછી મહુવા મુકામે થઇ હતી. ત્યાર-બાદ આશરે બે વર્ષ અને પાંચ માસ પછી આજે તેની ત્રીજી બેઠક અહીં બોટાદ મુકામે થાય છે. આટલે લાંબે અન્તરે પણ આપણે આપણી પ્રજાપરિષદને આગણે એકઠા મળવાને ભાગ-શાળી થયા છીએ, એ માટે આપણે પરમકૃપાળુ પરમાત્માનો મુકતકંઠે આભાર માનીએ છીએ.

હું માત્ર વિવેકને ખાતર નહીં પણ સાચા દીલથી કહું છું કે પરિષદના નાયક થવા માટે આપણા જ્ઞાનરૂઢ અને વયોવૃદ્ધ નાગરિક શ્રી. ગુલાબરાયભાઈ, નગરશેઠ શ્રી. પ્રભુદાસભાઈ, શ્રી. ગોપાલજીભાઈ (ભાવનગર) તથા શ્રી. વલ્લભદાસભાઈ (વરતેજ) મારા કરતાં વધારે લાયક હતા. પરંતુ મારા તરફના વાત્સલ્ય-ભાવને લીધે શ્રી. ગુલાબરાયભાઈએ પોતે પ્રમુખપદ લેવાની ના પાડી અને મારું નામ સૂચવ્યું. બોટાદની સત્કાર સમિતિએ તે કબુલ રાખ્યું. આ પસંદગીના સમાચાર તા. ૨૪મી ઓક્ટોબરે, ઉત્તર ગુજરાતના મકાખાડ ગામે મને મળ્યા. શ્રી. ગુલાબરાયભાઈ,

શ્રી. વલ્લભદાસભાઈ, શ્રી. વેણીશંકરભાઈ, શ્રી. વીરુભાઈ તથા શ્રી. બલવંતરાયભાઈના નામથી થયેલા તારે મને આ પદની જવાબદારી સ્વીકારવા માટે પ્રેર્યો, તા. ૨૬મીએ હું ભાવનગર આવ્યો અને માત્ર સાત આઠ દિવસમાં વિચાર, વાંચન, અને ચર્ચાથી અલ્પસદૃષ્ટ તૈયારી થઈ શકી તે તૈયારી સાથે આજે આ પરિષદની વ્યાખ્યાનપીઠિકા ઉપર આપ સર્વની વચ્ચે ઉભો છું. માટે જો પ્રજાના સઘળા પ્રશ્નોને, હું યોગ્ય ન્યાય ન આપી શકું તો આપ ઉદાર હૃદયે ક્ષમા કરશે એટલું હું માગી લઉં છું.

### એક દુઃખદ બનાવ

ભાવનગરના એક ઉત્સાહી અને સેવાપ્રિય નાગરિક અને રાજ્યના એક કાર્યક્રમો અને મીલનસાર અધિકારી શ્રી. ભુપ-તરાય પિટુલદાસ મહેતાનું, ગયા માસની તા. ૨૫મીએ રાત્રિના, અવસાન થયું છે. આથી રાજ્યને તેમજ પ્રજાને એક રાજ્ય-માન્ય અને લોકમાન્ય નાગરિકની ખોટ પડી છે. તેઓના કુટુંબ પ્રત્યે, આજે, આ પરિષદ તરફથી, હું સહાનુભૂતિ દર્શાવું છું અને તેમના આત્માને પરલોકમાં શાન્તિ ઇચ્છું છું.

### આપણી જીવની પ્રથા

બ્રીટીશ હિન્દની પ્રજાની અને આપણી પરિસ્થિતિમાં એક બહુ મહત્વનો તફાવત છે. ત્યાં રાજ્ય કરતી પ્રજાનું હિત અને બ્રીટીશ હિન્દની પ્રજાનું હિત એક દિશામાં ગતિ કરતાં નથી પણ સામસામી દિશામાં જાય છે. જ્યારે આપણે ત્યાં રાજ્ય અને પ્રજા બન્નેનું હિત એક જ દિશામાં રહેલું છે. ભાવનગરના ભૂપતિએ અને ભાવનગરની પ્રજાને સંબંધ વર્ષોથી પિતાપુત્રનો સંબંધ, કૌટુંબિક સંબંધ ચાલ્યો આવે છે. જૂત-કાળમાં કોઈ કોઈ વાર કોઈ કોઈ સ્થળે રીસામણાં થયાં હતાં અને પાછાં મનામણાં થયાં હતાં. પણ એ સંબંધમાં ખલેલ પહોંચી નહોતી અને પહોંચી નથી. નામદાર કુમાર મહારાજ

જ્યારે ઇંગ્લેન્ડથી સ્વસ્થાને પધાર્યા ત્યારે ભાવનગર રાજ્યની પ્રજા ફેટલી આનંદધેણી થઈ હતી તે વાત સુપ્રસિદ્ધ છે. આ સંબંધ ભવિષ્યમાં ચાલુ રહે તેવો પ્રયત્ન બંને બાબુથી ચાલુ છે અને ચાલુ રહેશે. આપણે ત્યાં રાજકીય પ્રવૃત્તિનો વિચાર અને ચર્ચા માત્ર એક જ પક્ષની દૃષ્ટિએ કરવાની નથી; આપણે માત્ર પોલીટીશ્યન થવાનું નથી પણ સ્ટેટસમેન થવાનું છે અને રાજ્ય તેમજ પ્રજા બંનેની દૃષ્ટિએ જોવાનું છે.

## એડમીનીસ્ટ્રેશન કાઉન્સિલ

કાઉન્સિલ અને તેના માનવંત પ્રેસિડેન્ટ સર પ્રભાશંકર પટ્ટ-  
ણીએ રાજ્યપ્રજા વચ્ચેનો જુનો સંબંધ સાચવી રાખ્યો છે. પાંચતલાવડા નથા કાઠીયાવાડ પરિષદના પ્રશ્નોને અંગે થોડીવાર થોડી અશાન્તિ થયેલી હતી, પરંતુ તેથી કૌટુંબિક ભાવને આંચ લાગી નથી. પ્રેસિડેન્ટના દરવાજા સાં કાઠને માટે ખુલ્લા રહ્યા છે. એક બેઠુતે જમને કહ્યું કે અરજી લખાવવા માટે મારી પાસે પૈસા નથી તો તેને સર પ્રભાશંકરે જાતે અરજી લખી આપેલી છે અને એક બેઠુતને તેની જમીન દરરાજ થતી બચાવવા માટે રૂપિયા બસા પોતાની પાસેથી આપ્યા છે. આદા તો અનંક કોસ્સા તેમના જીવનના છે. કાઉન્સિલે મર્યાદિત સત્તામાં રહીને કાર્ય કરવાનું છે. આ વાત પ્રજાપરિષદે લક્ષમાં રાખવાની છે. આપણું કાર્ય રાજ્યતંત્રની ભૂલોજ કાઢવાનું નથી પણ કાઉન્સિલ પ્રજાહિતને માટે જે કાર્યો કરી રહેલ છે તેને માટે તેને ધન્યવાદ આપવાનું અને પ્રજાની જે જે બરૂરીઆતો છે તે સંબંધમાં તેનું લક્ષ્ય ખેંચતા રહેવાનું અને જ્યાં જ્યાં તક આપવામાં આવે ત્યાં ત્યાં બનતો સહકાર કરવાનું છે. આપણી લેખિત કે વાચિક ટિકા નિંદાત્મક ન હોય પણ ઉત્તેજનાત્મક અને રચનાત્મક હોવી જોઈએ. આ દૃષ્ટિએ આપણે જોઈએ તો જળાશય કે છેલ્લાં સાત વર્ષમાં કાઉન્સિલે (૧) જે શહેર કે કસ્બાના લોકો મ્યુનીસીપાલિટી પોતાના હાથમાં લેવા પ્રત્યક્ષ હોય, જે ગામના લોકો ગ્રામ્યપંચાયત સ્થાપવા માગતા હોય

તેઓને તે આપવાની ઇચ્છા જાહેર કરી છે અને પ્રથમનાં ખચ કરતાં અમુક હજાર રૂપીઆનું સાલોયાણું વધારીને ભાવનગરનો પ્રજાને તેની મ્યુનિસિપાલિટી સોંપી દીધી છે. બે ગામોને ગ્રામ્ય-પચાચત આપેલી છે. (૨) પ્રજાપ્રતિનિધિ મંડળને ત્રણને બદલે પાંચ પ્રશ્નો પૂછવાનો અને સર્વિમેન્ટરી પ્રશ્નો પૂછવાનો હક્ક આપ્યો છે અને મંડળની બેઠક એકને બદલે બે દિવસની કરી છે. (૩) સં. ૧૯૭૬ માં રાજ્યની આવક રૂ. ૪૪,૮૫,૧૯૧ તથા રેલ્વેની આવક રૂ. ૨૪,૫૬,૭૬૪ ની હતી. ને સં. ૧૯૮૩માં રાજ્યની આવક રૂ. ૬૬,૮૬,૧૯૫ તથા રેલ્વેની આવક રૂ. ૨૮,૭૯,૦૦ ની થઈ છે. (૪) રેલ્વે લાઇન, કાન્ડિસીલના અમલની શરૂઆતમાં ૨૧૬ માઇલ હતી તે આજે ૨૯૦ માઇલ થઈ છે. (૫) રેલ્વે રીઝર્વ ફંડ ખરાબ વર્ષોમાં ખર્ચાઈ જતાં, બાકી રૂ. ૯,૭૦,૦૦૭નું થઈ ગયું હતું તે હાલમાં રૂ. ૩૩,૭૯,૫૫૧ નું થયું છે. ખેડુત સંકટનીવારણ ફંડ ખરાબ વર્ષોમાં ખર્ચાઈ જતાં, બાકી રૂ. ૮૮,૫૬૭નું રહ્યું હતું તે આજે રૂ. ૧૫,૪૨,૮૧૯ નું થવા પામ્યું છે. (૬) સંવત ૧૯૭૬માં કેળવણીની સંસ્થાઓની સંખ્યા ૧૯૩ની હતી, તેમાં ૧૯,૧૦૮ વિદ્યાર્થીઓ હતા અને ખર્ચ રૂ. ૨,૩૮,૫૫૩ નું હતું તે વધીને હાલમાં કેળવણીની સંસ્થાઓની સંખ્યા ૨૭૫ થઈ છે, તેમાં ૨૩,૮૭૭ વિદ્યાર્થીઓ છે અને ખર્ચ રૂ. ૩,૬૦,૬૬૫નું થાય છે. (૭) ખેતી ખાતું નવું ઉઘાડ્યું છે. તેમાં પ્રચાર, પ્રયોગ તથા કૃષી-શાળાનું કાર્ય થઈ રહ્યું છે. ખેડુતોને ઢોર, કાસવરતાં, ખીયાં, ચારો, કુવા, નિભાવ તથા પાણી કે અગ્નિથી મકાનનો નાશ થાય તો તે ફરી બાંધવા માટે વગર વ્યાજે તગાવી આપવાની રીતિ ઉદારપણે ચાલુ રાખી છે અને પ્રજાધીનું કાર્ય પણ ચાલુ કરી લગભગ પૂરું કર્યું છે. (૮) અનેક ગામોમાં લોકોને પાણી પીવા માટે કુવા અવેડા તથા ચોરા બંધાવ્યા છે અને હજી તે ખાતે મદદ ચાલુ છે. (૯) અંત્યજ વર્ગ માટે પીવાના પાણીના કુવા માટે રૂ. ૧૦,૦૦૦ મંજૂર કર્યા છે અને પાંચ વર્ષ સુધી દર વર્ષે રૂ. ૩,૪૦૦ ખર્ચવાની યોજના કરી

છે. (૧૦) પોતાના ખેતરમાં ઉગેલા કે ઉગાડેલા ઝાડોનો માલિકી-હક્ક તથા જ્યાં જ્યાં પ્રત્યંધી થાય છે ત્યાં છૂટક સર્વે નંબરનું તથા પોત નંબરનું રાજનામું આપવાનો હક્ક ખેડુતોને આપ્યો છે. (૧૧) દેશીદાંડની બંધી મહુમ મહારાજાશ્રી ભાવસિંહજી કરી ગયા છે. હાલમાં કુમાર મહારાજાશ્રી કૃષ્ણ-કુમારસિંહજીની ઇચ્છાથી વિદેશી દાંડની ( દવાના કાર્ય સિવાય ) રાજ્યમાં બંધી કરી છે. (૧૨) પ્રાથમિક શાળાઓ માટે મકાનો બાંધવા પાછળ દર વર્ષે એક લાખ રૂપીઆ મંજૂર કરવાનું જાહેર કર્યું છે અને અત્યાર સુધીમાં રાજ્યમાં શાળાઓ, દવાખાનાં, પોલીસ લાઇન વગેરે માટે અનેક નવાં મકાનો બાંધ્યાં છે. (૧૩) ભાવનગરનું બંદર સુધારવાનો, અને વેપારીઓને બંદર તથા રેલ્વેને લગતી સગવડો આપવાનો પ્રયત્ન ચાલુ રાખ્યો છે અને વેપારીઓને માલ ઉપર સાડા ચાર ટકાના વ્યાજે રૂપીઆ ધીરવાની સગવડ કરી આપી છે. (૧૪) ઇરીગેશન માટેની તપાસ કરવા માટે એક બાહોશ અધિકારીની એક વર્ષ માટે નીમણુંક કરી છે. (૧૫) રાજ્યની નોકરી માટે પરીક્ષાનું ધોરણ દાખલ કર્યું છે અને નવા નોકરો રાખેલા છે તેમાં ભાવનગરીઓનું પ્રમાણ વધારવા પર લક્ષ રાખેલું છે. અલબત્ત, આવકના પ્રમાણમાં ખર્ચ પણ વધેલો છે. કાઉન્સિલ પ્રજાનું હિત સાધવા માટે બહુ દિશામાં પ્રયત્ન કરી રહી છે. અને તે માટે આજે હું પ્રજાપરિષદ તરફથી તેને ધન્ય આપું છું. પરંતુ

**પ્રગતિમાં પૂર્ણવિશ્વાસ ન હોય.**

સારંગ જગત વિકાસક્રમના નિયમને વશ છે અને દરેક ક્ષણે તે આગળ ધપી રહ્યું છે. એટલે પ્રજાવર્ગ ઉપર જાગૃતિ રાજ્યની સત્પ્રવૃત્તિઓથી સંતુષ્ટ ન થાય એ સ્વાભાવિક છે. આપે તેમની પાસે મગાય, સાંભળે તેમને કહેવાય. આ કુદરતનો નિયમ છે. માટે પ્રજા જે નવી નવી માગણીઓ કરે તો તેથી નામદાર કાઉન્સિલર સાહેબોએ પ્રજાથી કંટાળવાનું નથી. ક.ઉ.

નિશ્ચય પ્રજાની મહેન્ટો તરફ સદાનુભૂતિ ધરાવતી આવી છે અને બાકીનાં વર્ષોમાં પણ ધરાવતી રહેશે અને પ્રજાની ઇચ્છાઓ તેઓની મર્યાદિત સત્તામાં રહીને પૂરી પાડવા પ્રયત્ન કરશે એમ પણ પ્રજાને વિશ્વાસ છે. કારોબારી કાર્ય ધણું કઠિન છે. તેની મુશ્કેલીઓ તો જે કામ કરે તેજ જાણે. સઘળી સુધારણા એક દિવસ, એક માસ કે એક વર્ષમાં થઈ જતી નથી; પણ વર્ષો લાગે છે, એ વાત પ્રજા સમજે છે; પરંતુ જેને મુશ્કેલીઓ સહન કરવી પડે તે તો તેનો જલ્દી અંત આવે એમ ઇચ્છે એ સ્વાભાવિક છે.

### રાજ્યતંત્રનો વિકાસ

માનવજાતિની માફક રાજ્યતંત્રનો પણ વિકાસ થાય છે. મનુષ્યની બાલ, યુવાન, ઝોડ અને વૃદ્ધ અથવા અનુભવી એવી ચાર અવસ્થાની માફક રાજ્યતંત્રની પણ ચાર અવસ્થા છે. નૃપતિતંત્ર અથવા આપબુદ તંત્ર એ તેની બાલ્યાવસ્થા છે. મર્યાદિત નૃપતિતંત્ર ( Constitutional Monarchy ) અથવા પ્રજાને જવાબદાર તંત્ર એ તેની યુવાવસ્થા છે. પ્રજા જીવનના નિયમો પોતે જ ધડી શકે ત્યારે આત્મતંત્ર થાય. આ રાજ્યતંત્રની ઝોડાવસ્થા. પછી જ્યારે લોકો પ્રજાની ઇચ્છા પ્રમાણે અને પ્રજાને જ નામે કાર્ય કરતા થાય ત્યારે ઇશ્વરતંત્ર કહેવાય. આ રાજ્યતંત્રની પૂર્ણાવસ્થા. એક આદર્શ રાજ્ય જે આદેશો પોતાના રાજ્યમાં આ ચારે સ્થિતિને સ્થાન આપી શકે. અમાની લોકો માટે પોતાની સત્તાનો સદુપયોગ કરી તે નૃપતિતંત્ર ચલાવે; સમજી લોકોને રાજ્યતંત્રમાં ભાગ આપી તે લોકતંત્રી બને; અનુરાત્માનો અવાજ પ્રમાણે ચાલી તથા બીજામાં પણ અનુરાત્માનો અવાજ જ્વલત કરવાનો પ્રયત્ન ચાલુ રાખી તે આત્મતંત્રી બને; અને રાજ્ય પોતાનું નથી પણ પ્રજાનું છે, પોતે તો તેના પ્રતિનિધિ તરીકે જ રાજ્ય કરવાનું છે અને પ્રજામાં પ્રજુતા પ્રગટાવવાની છે એમ સમજી તે ઇશ્વરતંત્રનો આદર્શ લઈ શકે.



## લોકતંત્રનો જમાનો

આપખુદ સત્તાનો ધીમે ધીમે પણ હંમેશને માટે જગતભરમાં અસ્ત થવા લાગ્યો છે. મર્યાદિત નૃપતિતંત્ર અથવા લોકતંત્રના જમાનાની ઉપાનો ઉદય થઈ રહ્યો છે. જ્યાં આપખુદ સત્તા જ ચાલુ રાખવામાં આવે છે, ત્યાં પ્રજામાં બંધરૂત્તિનો જન્મ થાય છે, રાજા અને પ્રજા બંને પોતાનો ધર્મ ભૂલે છે, પરિણામ બુદ્ધિ જ આવે છે. ફ્રાન્સ, યુનાઇટેડ સ્ટેટ્સ, રશીયા, જર્મની જેવાં મહાન રાજ્યો આજે પ્રજાસત્તાક બન્યાં છે. બ્રિટીશ સામ્રાજ્ય મર્યાદિત નૃપતિતંત્રી બન્યું છે, માટે જ તે, પ્રજાના બળવાથી બચ્યું છે. જવાબદાર રાજ્યતંત્રનો પ્રવાહ નવીન જમાનાનો છે, પ્રગતિના નિયમ મુજબનો છે. તેને કોઈ પણ સત્તા અટકાવી શકશે નહીં. વહેલા મોડા તે પ્રવાહની સાથે સૌને ખેંચાવું જ પડશે. માટે દીર્ઘદષ્ટિવાળા રાજવીઓ અને રાજપુરુષોની ફરજ છે કે તેઓએ પોતાની પ્રજાને આ નજદીકના ભવિષ્ય માટે તૈયાર થવામાં બનતી સહાય આપવી-અહંકે તૈયાર કરવી.

## અફઘાનનરેશ-

મહીસર, ત્રાવણકોર, કાચીન જેવાં હિન્દી રાજ્યોએ સમયની નિશાનીઓ જોઈ લીધી છે અને પોતાની પ્રજાને ચૂંટણીના હક્ક સાથેની ધારાસભા આપી છે. અફઘાન અમીરે યુરોપના પહેલ-વહેલા પ્રવાસમાં, જગત્ કંઈ દિશામાં જાય છે તે જોઈ લીધું છે, અને મુસાફરીમાંથી સ્વદેશ આવવાની સાથે પોતાની પ્રજાને મતાધિકાર આપ્યો છે, ધારાસભાની સ્થાપના કરી છે, તથા બીજી જરૂરની અનેક સુધારણાની શરૂઆત કરી દીધી છે. અફઘાન પ્રજા અને હિન્દી પ્રજાની સંસ્કૃતિમાં ધણો તફાવત છે એ વાત કશુંલ ક્યાં વિના ચાલે તેમ નથી. માટે જો અફઘાન પ્રજા મતાધિકાર અને ધારાસભા માટે લાયક હોય તો હિન્દી પ્રજામાં જતો, તે લાયકાત હોવી જ જોઈએ એમાં શંકા નથી. પોતાની પ્રજાના હિતમાં જ પોતાનું હિત અને પોતાની પ્રજાની સ્વતંત્રતામાં જ પોતાની સ્વતંત્રતા સમાયેલાં છે, એ વાત અફઘાન અમીર

સમજી ગયા છે. માટે જ તેઓએ પ્રજાજનોને તૈયાર કરવાનું કાર્ય શરૂ કરી દીધું છે. આપણા દેશી રાજ્યોની ખરી સ્વતંત્રતા જટલર કમીટીના રીપોર્ટ પર આધાર રાખતી નથી, બ્રિટિશ હિન્દથી જુદા પડી માત્ર બ્રિટનની જાયા સ્વીકારવામાં ય સમાયેલી નથી, પણ પોતાની પ્રજાને મતાધિકાર આપવામાં, ધારાસભા તથા ધારાસભાને જવાબદાર એવી કારોબારી કાઉન્સિલ આપવામાં તથા પોતાના વાર્ષિક ખર્ચની રકમ નક્કી કરવામાં જ સમાયેલી છે. શરૂઆતમાં જૂલો થશે. પણ કોણ જૂલો નથી કરતું ? જૂલો કરીને જ સૌ કોઈ શાંત છે, એટલે દેશી રાજ્યની પ્રજાઓ પણ જૂલો કરીને જ શીખશે.

### આપણી રાજ્યપદ્ધતિ

આપણે ભાવનગરની પ્રજા ખરેખર લાઝ્યશાળી છીએ. ભાવનગર રાજ્યનું બંધારણ અનુભવી હસ્તોથી ઘડાયું છે. આપણે ત્યાં (૧) ન્યાય અને કારોબારી ખાતાં ઘણાં વર્ષોથી જુદાં છે. જ્યારે ખુદ બ્રિટિશ હિન્દમાં ય રાષ્ટ્રીય કોંગ્રેસના વર્ષોના પ્રયત્ન અને ધારાસભાઓના ઠરાવો છતાં ય હજી તે ખાતાં જુદાં પડ્યાં નથી. કેટલાંક દેશી રાજ્યોમાં ય આ ખાતાં જુદાં નથી. (૨) મહારાજાના ખાનગી ખર્ચની રકમ પણ મહુમ મહારાજા શ્રી. તખ્તસિંહજીના સમયથી નક્કી કરવામાં આવેલી છે. (૩) બ્રિટિશ હિન્દ અને કેટલાંક દેશી રાજ્યોના જેવો જુદો જુદો જતના કરનો બોજો આપણા પર નથી. (૪) દરેક ખાતાની સત્તા ચોકસ રીતે મુકરર કરેલી છે. એટલે રાજ્યતંત્ર સહેલાઈથી ચાલ્યા કરે છે: મહુમ મહારાજા સર ભાવસિંહજીએ પ્રજાપ્રતિનિધિમંડળની સ્થાપના કરતાં કહ્યું હતું કે “આજે જે બીજા વવાય છે તેમાંથી ભવિષ્યમાં એક સુંદર વૃક્ષ થશે અને રાજ્ય તેમજ પ્રજા બન્નેને તેના કીમતી ફળોનો લાભ મળશે એવી અમારી ધમ્મજ તેમજ આશા છે.”

મહુમ મહારાજા સાહેબે રોપેલા બીજને સર પ્રલાસંકર

પદ્મણી જલસિંચન કરી રહ્યા છે, છોડને ઉછેરી રહ્યા છે. તેને સુંદર વૃક્ષ બનાવી ફળવંતુ કરવાનું અને પોતાના પુણ્ય પિતા-શ્રીની ઇચ્છા તેમજ આશા પૂર્ણ કરવાનું કાર્ય આપણા કુમાર મહારાજશ્રી કૃષ્ણકુમારસિંહજીનું રહેશે.

મહુમ મહારાજની ઇચ્છા પ્રજાપ્રતિનિધિમંડળને વધારે સંગીન રૂપ આપવાની હતી એમ તેઓશ્રીના શબ્દોથી જ પૂરવાર થાય છે. તેઓશ્રીએ પ્રજાપ્રતિનિધિમંડળની પહેલી જ બેઠકમાં કહેલું હતું કે “આ યોજના પ્રજાના હિત તથા કલ્યાણ માટે જ કરવામાં આવી છે. હાલ તો માત્ર શરૂઆત થાય છે, અને જો વિવેકબુદ્ધિ અને સહલાવથી આ અજમાયેશનો લાભ લેવામાં આવશે તો તેના વિકાસ માટે ઘણો અવકાશ છે.”

### આ પરિષદનો મુખ્ય પ્રશ્ન (નવી પ્રત્યંધી)

આ પરિષદનો મુખ્ય પ્રશ્ન નવી પ્રત્યંધીનો છે જે જે લાગમાં પ્રત્યંધી લાગુ કરવામાં આવી છે અને તેમાં જ્યાં જ્યાં આકાર વધુ વધેલો છે, ત્યાં ત્યાં ખેડુતોના મનમાં કચવાટ થઈ રહ્યો છે. આ પ્રશ્ન લગભગ બે વર્ષથી ચર્ચાઈ રહ્યો છે. આ પ્રશ્નની ચર્ચાએ નામદાર કાઉન્સિલરોનાં મનને પણ કાચબ્યાં છે. પરંતુ આ પરિષદ સર પ્રલાશંકર તથા ના. કાઉન્સિલને ખાત્રી આપે છે કે પ્રજા આ પ્રશ્નને કોટુંબિક પ્રશ્ન ગણે છે. અને તેઓશ્રી પણ આ પ્રશ્નને તેવો જ ગણતા હશે એમ માને છે. આ બાબતમાં પ્રજાનું એમ કહેવું છે કે “અમારું કહેવું શું છે તે આપ સાંભળો, અમારી જૂલ થતી હોય તે ખુશીથી સુધારો અને જો આપના સર્વે સેન્ટલમેન્ટ ખાતાના કાષ્ટ માણસની જૂલ થઈ હોય તો તપાસ કરીને અમને આપ આપો.”

પ્રત્યંધીની માગણી પ્રજાપ્રતિનિધિમંડળની પહેલી બેઠકમાં જ થયેલી હતી. જુના સાવરના પટેલ દેવશી નારણ, ઉમરાળા-વાળા રા. ઓધવજી પરશોત્તમ અને રળીયાળાના પટેલ મોના

રામજીએ પ્રશ્ન નં. ૧૬-૩૪-૪૦માં પ્રતબંધી કરાવવાની વિનંતિ કરી હતી. એટલે પ્રતબંધી પ્રજાની માંગણીથી અને પ્રજાના હિતને અર્થે રાજ્યે શરૂ કરેલી છે, કર વધારવા માટે શરૂ કરેલી નથી. ગત વર્ષમાં કોઈ જમીન સારી થઈ હોય અથવા કોઈમાં ધોવાણ થયું હોય અથવા ખારે ગઈ હોય તો તેના દરમાં યોગ્ય ફેરફાર કરવા માટે તે કરવામાં આવી છે એમ પ્રજા જાણે છે. માત્ર વાંધા કાર્યપદ્ધતિનો જ છે.

પ્રતબંધીનું કામ, કોઈ પણ સ્થળે, શરૂ કરવા પહેલાં ત્રણ માસ અગાઉ જાહેરનામું કાઢી લોકોને ખબર આપવા જોઈએ અને જમીનની કીંમત તથા તેના સુધારાના સંબંધમાં કોઈ ખાતેદારને કંઈ કહેવાનું હોય તથા મોક્ષદરના સંબંધમાં ગામના લોકોને કંઈ કહેવાનું હોય તો, તે જણાવવાની એ જાહેરનામા દ્વારા સૂચના આપવી જોઈએ. આવી સૂચના આપણાં ગામોમાં અપાઈ નથી.

ઉપરનો વિધિ થયા પછી ભલામણ કરવાના મોક્ષદર અને શુપ બાબત રૂયતને માહિતી આપવા ખાતર, શુપવાર ગામ તથા મોક્ષદરનું જાહેરનામું કાઢી સર્વે સુપ્રીન્ટેન્ડેન્ટ દરેક ગામે જાહેર જગ્યાએ ચોડી પ્રસિદ્ધ કરવું જોઈએ. શુપ તથા મોક્ષદર બાબત લોકોને કંઈ વાંધા લેવો હોય તો તે જાહેરનામું પ્રસિદ્ધ થયાથી બે માસની અંદર વસુલાત ખાતા દ્વારા દરબારશ્રીને અરજી કરવાની સૂચના તે જાહેરનામામાં આપવી જોઈએ, અને ભલામણ કરેલા શુપ અને મોક્ષદરની આખરની મંજૂરી આપતાં પહેલાં કોઈ ગામ તરફથી અરજી આવેલી હોય તો તેવી અરજી ઉપર દરબારશ્રીએ ધ્યાન આપવું જોઈએ. (જુઓ ક્રીટીશ સરકારનો ઠરાવ નં. ૭૪૪૭ તા. ૨૧-૧૦-૮૬) આ પદ્ધતિનો અમલ પણ હજી સુધી આપણાં ગામોમાં થયો નથી.

પ્રતબંધીનું કાર્ય તો આખા રાજ્યમાં થઈ ગયું છે એટલે તે સંબંધે ઉપરનું ધોરણ લાગુ પાડવાનો અવકાશ રહ્યો નથી;

પરંતુ જે જે મહાલોના સેટલમેન્ટ રીપોર્ટ થયા નથી ત્યાં સુધી તથા મોક્ષદર નક્કી કરવા પહેલાં તથા આખર મંજૂરી આપવા પહેલાં ઉપરનું ધોરણ લાગુ પાડી શકાય તેમ છે.

જે જે ગ્રામણામાં આકાર નક્કી થઈ ગયો ને ત્યાં ત્યાં, જે ઉપરના વહિવટે કામ થયું હોત તો જેઓનો દર વધેલો છે તેઓને પાછળથી મુજાવાનું અને ફરિયાદ કરવાનું રહેત નહીં.

રાજ્યના જે ખેડુતોનો આકાર એક જ ખાતામાં સો ટકાથી વધારે વધેલો છે તેઓને દરબારશ્રીએ તેમના ઠરાવ નં. ૭૦ (તા. ૩-૮-૨૬) થી ઇગતપુરી કન્સેશન્સ પ્રમાણે છૂટ આપવાનું ધોરણ લાગુ કર્યું છે. આ પદ્ધતિથી સાતમે વર્ષે આવા ખેડુતોએ પૂરો વધારો આપવો પડશે. આવો વધારો જે ખેડુતોની આર્થિક સ્થિતિને ખરાબ કરનારો નીવડે તો સો ટકા ઉપરાંતનો તમામ વધારો ખીજા સેટલમેન્ટ સુધી દરબારશ્રી મોકુફ રાખશે એવી ખાતરી આપવામાં આવે તો નવા વધારાવાળા ખેડુતોનાં મન કેટલેક અંશે શાન્ત થાય, કેમકે આકારનું ભારણ ખેડુતને વધારે ન પડે માટે એક ખાતામાં સો ટકા ઉપરાંતનો વધારો ન કરવો એવું બ્રિટીશ સરકારે પોતાના ઠરાવ નં. ૫૭૩૯ તા. ૨૯-૧૦-૭૪ અને ઠરાવ નં. ૨૬૧૯ તા. ૨૬-૩-૮૪ થી ઠરાવેલું છે.

સો ટકા ઉપરના વધારાવાળા ખેડુતોને ઇગતપુરી કન્સેશન્સથી લાલ તુરત રાહત મળશે; પરંતુ સો ટકા સુધીના વધારાવાળા ખેડુતોને કશી રાહત મળતી નથી. માટે સરકારી ઠરાવ નં. ૩૫૪૧ તા. ૪-૫-૧૮૮૫ મુજબ ૨૫ થી ૧૦૦ સુધીના વધારામાં છૂટનું ધોરણ દાખલ કરવાની જરૂર છે, કેમકે આપણા ખેડુતોની સ્થિતિ સામાન્ય રીતે ગરીબ છે તે દરબારશ્રીની જાણ બહાર નથી.

લેન્ડ રેવન્યુ કોડની કલમ ૧૦૭માં જમીનની કીંમત અને ખેતીથી થનારો નફો ખેડુતના જાત ખર્ચથી વધવા પામ્યા

હોય તો તે જમીનનો આકાર વધી શકે નહીં એમ ઠરાવેલું છે. આ નિયમ પણ આપણા સેટલમેન્ટમાં સચવાયો નથી. માટે જો કોઈ ખેડુતે પોતાના જાત ખરચથી જમીનમાં સુધારો કરેલો છે એમ સાબીત કરે તો તેનો વધેલો આકાર ઓછો થવો જોઈએ.

આ રાજ્યના વસુલાતી ધારાના પ્રકરણ ૪ની કલમ-૧ ૧૪-૧૫ મુજબ પીઆવાના સાધન ઉપર તથા શેરડીના વાવે-તર ઉપર પીત લેવાનો વહિવટ હતો હવેથી પીત તથા શેર-ડીની વિઘોટી બંધ કરી તે કસર જમીનના આકાર પર ચઢાવી દેવામાં આવી છે. પરંતુ આમ કરતાં સબસોઇલ સીસ્ટમ માત્ર પીત થતું હોય તેટલી જ જગ્યાને લાગુ પાડવાને બદલે જ્યાં પીત કરવામાં આવતું ન હોય પણ જ્યાં ખેતરમાં કુવો છે અથવા કુવો થઈ શકે તેવો સંભવ છે તે જમીનને પણ લાગુ પાડવામાં આવી છે. આથી પણ આકાર વધવાનો સંભવ છે. માટે જો કોઈ ખેડુત પોતાના મોટા નંબરના આકારના વધારાના સંબંધમાં ચરજ કરે તો આ દાિએ પણ આકાર ઓછો કરવાની જરૂર છે; કારણ કે જ્યાં સુધી રાજ્યમાં વેચાણહક્કની પદ્ધતિ દાખલ થાય નહીં ત્યાં સુધી જમીનમાં નીચે પાણી નીકળવાનો સંભવ છે તેથી તેની કીમતમાં કંઈ ફરક પડતો નથી તેમ પાકમાં પણ વધારો થતો નથી. એટલે કે જે જમીન પાણી પીતી નથી તે પર સબસોઇલ ચઢાવવી તે વ્યાજબી જણાતું નથી.

નીમતાણો થયો છે માટે પ્રતમાં જૂલ રહે નહીં એમ માનવું તે બરાબર નથી; કારણ કે (૧) ધણે ઠેકાણે નીમતાણો પેન્સીલના કામ પર લેવાયો છે. (૨) ધણા ભાગે નાના જ નંબરો નીમતાણામાં જોવાયા છે. (૩) નીમતાણા સિવાયના નંબરો નીમતાણાને નંબરે દુરસ્ત કરતી વખતે તેવા દરેક નંબરે પ્રતજીકમાં નીમતાણો લેનારની સહી થવી જોઈએ અને તેવા

નંબરોનું પત્રક કરી દફતરે રાખવું જોઈએ, પરંતુ આમ પણ થયું નથી. આ બાબત પણ દરબારશ્રીને વિચાર કરવા જેવી છે.

સર્વેનું કામ શરૂ કરવા પહેલાં દરબારશ્રીએ સર્વેનો જીનો કાયદો રદ કરી નવો કાયદો બનાવ્યો. તેવી રીતે પ્રતનું કામ શરૂ કરવા પહેલાં પ્રતનો કાયદો નવો ધડવાની જરૂર હતી. જો આમ થયું હોત તો કેટલેક સ્થળે કામ કરનારાઓએ મનસ્વી-પણે પ્રત તથા સબસાઇલ નક્કી કર્યાં છે તેવું બનત નહીં, તેમજ પ્રતમાં તથા સબસાઇલમાં પાછળથી ઘણું સ્થળે નાનામોટા ફેરફારો કરી નાખવા પડ્યા છે તે કરવા પડત નહીં. આવી સ્થિતિમાં જો કોઈ ખેડુત પ્રતબંધીની ભૂલથી તેનો આકાર વધ્યો છે એવી અરજ કરે તો દરબારશ્રી તેને સાંભળશે તથા તપાસ કરી ન્યાય આપશે એવી આશા છે.

દશકોષ, બોટાદ, ઉમરાળા, તથા ગઢડા આ ચાર મહાલની પ્રતબંધીથી એકંદરે દરબારશ્રીની આવકમાં વધારો થયો નથી એ પ્રગટ થયેલા આંકડાથી પૂરવાર થયું છે. ચારે મહાલમાં ઘણા ખેડુતોને આકાર ઓછો થયાનો લાભ પણ મળ્યો છે. પરંતુ જો કોઈ ખેડુત પોતાને અન્યાય થયાની ફરિયાદ કરતો આવે તો આગળ જળાવેલા કારણોને લઈને તેની તપાસ કરવાની જરૂર છે. ઉત્તમ ઉપાય તો એ છે કે રાજ્યે પોતાના બે અધિકારી તથા રાજ્યને યોગ્ય લાગે તેવા પ્રજના બે સભ્યોની કમીટી નીમવી અને જે જે ખેડુતો પ્રતબંધી સંબંધે ન્યાય માગવા આવે તેની આ કમીટી પાસે તપાસ કરાવવી, પછી રાજ્યને જેમ યોગ્ય લાગે તેમ ન્યાય આપવો.

### પ્રજની માગણીઓ

પ્રજની માગણીઓ શું છે તે નામદાર પ્રેસીડેન્ટ સર પ્રભાશંકર પટ્ટણી તથા નામદાર કાઉન્સિલની સેવામાં હું ટુંકમાં રજૂ કરવાની રજા લઉં છું:

(૧) રાજ્યનું સાચું હિત મર્યાદિત નૃપતિતંત્રમાં-રાજ્યના

કાર્યમાં પ્રજ્ઞના પ્રતિનિધિઓને સાથે રાખી ધારાસભાવાળું જવાબદાર તંત્ર યોજવામાં અને કારોબારી કાર્યમાં યોગ્ય ભાગ લઈ શકે તેવી રીતે પ્રજ્ઞને તૈયાર કરવામાં સમાયેલું છે એ વાત પ્રજ્ઞપ્રિય કુમાર મહારાજશ્રી. કૃષ્ણકુમારસિંહજીના લક્ષ્ય પર લાવતા રહેવી.

(૨) કાઉન્સિલના કાર્યની કોઈ મર્યાદાને લઈને, પ્રજ્ઞપ્રતિનિધિમંડળને ચૂંટાયેલું ખરેખરું પ્રતિનિધિમંડળ બનાવી તેના કાર્યનો પ્રદેશ આગળ વધારી શકાય તેમ ન જ હોય, તો મહારાજશ્રી જ્યારે રાજ્યની લગામ પોતાના હાથમાં લેવે ત્યારે પ્રજ્ઞને આ બક્ષીસ આપવા માટે કાઉન્સિલે તેઓશ્રીને વિનંતિ કરવી.

(૩) રાજ્યની પ્રજ્ઞનો બહુ મોટો ભાગ ખેડુતો હોવાથી તેની આબાદીનો આધાર ખેડુતોની આબાદી પર રહેલો છે, ખેડુતોની આબાદીનો આધાર તેઓની શાખ પર રહેલો છે, અને શાખ વધવાનો આધાર તેઓના જમીનના માલીકી અને વેચાણહક્કના ઉપર રહેલો છે. માટે ખેડુત ધરખેડ કરનાર ખેડુને જ વેચી શકે અને પોતાને ત્યાં નોકર રાખી ખેતી કરાવતા ખેડુતો અમુક વિધાથી વધારે જમીનની માલીકી ધરાવી શકે નહીં તેવા અંકુશ સાથે ખેડુતોને જમીનનો વેચાણહક્ક આપવાની યોજના કરવી.

(ક) ખેડુતોની કરજળ સ્થિતિ દૂર કરવા માટે નામદાર મહારાજ ગાદી પર બેસે ત્યારે ખેડુતો પોતાનું દેવું ભરી શકે તેમ ન હોય તે સંબંધીનું સંબંધનું દેવું માફ કરવું.

(ઘ) ખેડુતોનું ભવિષ્યનું દેવું અટકાવવા માટે ધીર-ધારનો ધંધો કરનારા લોકો માટે બ્યાજનો દર નક્કી કરનારો કાયદો ઘડવો.

(ગ) વેપારીઓનું ખેડુતો પાસે જે લેણું છે તે પતાવવા



માન વેપારી તથા ખેડુતોના પ્રતિનિધિઓવાળા એક કમીટી, રાજ્યના એક અધિકારીના પ્રમુખપદે નીમવી.

(બ) ખેડુતોને યોગ્ય બાળથી પૈસા મળી શકે તેવી વ્યવસ્થા કરવા રાજ્યમાં “લેન્ડ મોર્ટગેજ બેંક”ના જેવી ખેડુતોને સહાય કરનારી સંસ્થા ઉભી કરવી અને જરૂર પડે તો પરરાજ્યને ધીરેથી રકમ આવી સંસ્થામાં જ રોકવી.

(ક) કરજ કમીટીનો રીપોર્ટ હવે જલ્દી બહાર પડે તેવી વ્યવસ્થા કરવી.

(ખ) કન્યાવિક્રય બંધ કરવાનો કાયદો બંધવો.

(પ) પુત્ર ન હોય તો દીકરીને, આંગળીઆત દિકરા કે દીકરીને ખેડુત પોતાનો વારસો આપી શકે અથવા દત્તક પુત્ર લઈ શકે તેવો વારસાહક્ક ખેડુતોને આપવો.

(૬) ગામડાંનો ચોકીદાર ગ્રામ્ય પંચાયત હોય ત્યાં તે પંચાયતની અને જ્યાં પંચાયત ન હોય ત્યાં પટેલ તથા ખીજા તથા ચાર પ્રાંતજિત લોકની પસંદગીથી રાખવામાં આવે તથા તે લોકોની ભલામણથી તેને બરતરફ કરવામાં આવે એવી વ્યવસ્થા કરવી. આથી ગામડાંની ચોકીમાં સુધારો થશે.

(૭) કેટલેક સ્થળે તોફાની લોકો ખેડુતોનો નિભાવ બાળી બ છં, માટે આવા લોકોથી ખેડુતોનો બચાવ થાય તેવી કોષ યોજના કરવી.

(૮) વેઠના નિયમનો ભંગ થતો અટકાવવા માટે દરેક મહાલના અધિકારીઓને સૂચના કરવી અને વેઠનું લીસ્ટ દરેક મામને ચોરે તખ્તામાં જડીને ચૂકાવવું.

(૯) ખેડુતો પોતાનું હિત સમજી શકે અને કોષ તેમને ખોટી રીતે છતરી કે દબાવી શકે નહીં તેવા બનાવવા માટે

કેળવણીની જરૂર છે. માટે ખેડૂતોનાં બાળકો માટે પ્રાથમિક શિક્ષણ મફત છે તેને ફરજિયાત બનાવવું.

(૧૦) ગામડાંની શાળામાં ખેતીનું શિક્ષણ દાખલ કરવાનો પ્રયોગ અમુક શાળાઓમાં પ્રયોગ તરીકે કરવો અને જે તે સફળ થાય તો તેવું શિક્ષણ તેવી સઘળી શાળાઓમાં દાખલ કરવું.

(૧૧) જે જે ગામોમાં પટેલોનો પગાર બહુ ઓછો છે, ત્યાં તે યોગ્ય પ્રમાણમાં વધારવો અને તેઓ પોતાની ફરજો યોગ્ય રીતે બજાવી શકે તે માટે તેઓ લખી વાંચી શકે તેટલું શિક્ષણ લે તેવી આગ્રહ કરવી.

(૧૨) હથીઆરના કાયદામાં સુધારો કરવો. ખાતેદાર અને વેપારી લોકોને પોતાના રક્ષણને ખાતર તંત્રવાર, ધારીયાં રાખવાની છૂટ આપવી; તથા બંદુક રાખવાનો પરવાનો માગે તેમને આપવો.

(૧૩) ગામડાંઓમાં આરોગ્ય અને લોકશિક્ષણ વધારવા માટે ગામના લોકો, ગ્રામ્યઔષધાલય, ગ્રામ્યપુસ્તકાલય, રાત્રિ શાળા કે વ્યાયામશાળા જેવી ઉપયોગી સંસ્થા કાઢવા માટે જેટલી રકમ એકઠી કરે, તેથી દુપટ રકમ દરબારશ્રી આપે એવી યોજના કરવી. તથા આયુર્વેદની પાઠશાળામાં પાસ થયેલો કોઈ યુવક ગામડામાં ઔષધાલય કાઢે તો તેને અમુક વર્ષ સુધી ઉત્તેજનાર્થે અમુક રકમ આપવી.

(૧૪) રિવિઝન સેટલમેન્ટના નવા દર ન્યાં લાગુ પાડવામાં આવ્યા છે, ત્યાં ખાતેદારોને છૂટક સર્વે નંબર તથા પોત નંબરનું રાજનામું આપવાનો હક્ક આપેલો છે, તો આ હક્કની સાથે આમન સામન બદલો કરવાનો હક્ક પણ ખાતેદારોને આપવો. આથી તેઓ પોતાનાં ખેતરો વધારે સાચવી શકે તે રીતે બદલો કરી શકશે અને જમીન વધારે સચવાશે. (આવો

બદલો કરવાની પરવાનગી આપવાની વાત પ્રત્યંધી થતાં પ્યાનમાં રાખવાનું, પ્રજાપ્રતિનિધિમંડળની બીજી બેઠકમાં પૂછાયેલા પ્રશ્ન નં. ૫૪ના જવાબમાં કહેવામાં આવ્યું હતું.)

(૧૫) આશ્વામીવાર થાપણની રકમ, કરજની રકમમાંથી બાદ કરતાં જેટલી રકમ બાકી રહે તેટલી રકમ દરબારશ્રી તરફથી ધીરવાનો હુકમ થયેલો છે તે સહકારી મંડળાઓની પ્રગતિમાં વિધનરૂપ થાય છે; માટે આ હુકમ રદ કરી પ્રથમની માફક થાપણ એકઠી થયાની દરબારશ્રીને ખાતરી કરી આપવામાં આવે કે તુરંત મંડળાને કરજો ધીરવાની ભલામણ કરવી.

(૧૬) પ્રાથમિક શાળાઓમાં શિક્ષક તરીકે કામ કરનાર જો ઓછો હશે તો શાળાઓ સારી ચાલશે અને બાળકો સારાં સચવાશે અને વિધવા ઓછોને નિર્વાહનું સાધન મળશે. માટે પ્રાથમિક શાળાઓમાં ઓશિક્ષિકાનું પ્રમાણ વધારવા કેળવણી ખાતાને ભલામણ કરવી અને તેવી શિક્ષિકાઓ તૈયાર કરવા માટે જરૂર જણાય તો એક ટ્રેનિંગ કોલેજ કાઢવી.

(૧૭) ગામડાંમાંથી ભામનો ઇજારો તથા જકાતનો ઇજારો કાઢી નાંખી ગામના પશુઓની તથા ગામના લોકોની હેરાનગતી દૂર કરવી. રાજ્યની આર્થિક સ્થિતિ, પ્રજાકૃપાથી એટલી સદ્ધર છે કે તેને આ બે ઇજારા ગામડાંમાંથી બંધ કરવાથી વધારે સહન કરવું પડે તેમ નથી.

(૧૮) વિદેશ જઈ નવા હુન્નર ઉદ્યોગ શીખવા જનાર યુવકોને અમુક રકમ શિષ્યવૃત્તિ તરીકે અવારનવાર અપાય છે. પરંતુ જો અમુક અમુક હુન્નર ઉદ્યોગ શીખવા માટે વિદેશ જનાર યુવકને અમુક રૂપિયાની અમુક રકોલરશીપ આપવામાં આવે તો તેનો લાભ લેનારા ઘણા યુવાનો નીકળી આવે અને તેમાંથી જે વધારે લાયક હોય તેને તે લાભ મળે અને તે રીતે નવા હુન્નર ઉદ્યોગો રાજ્યમાં પણ દાખલ થાય.

(૧૯) પ્રજાની શારીરિક સ્થિતિના રક્ષણને તથા કન્યકાઓના રક્ષણને ખાતર ધણું દેશી રાજ્યોએ બાળલજ તથા વૃદ્ધલજનો પ્રતિબંધ કરનારો કાયદો ધડેલો છે. આવો કાયદો આ રાજ્યમાં પણ ધડાય અને ૨૧ વર્ષની નીચે કોઈપણ યુવકનું અને ૧૬ વર્ષની નીચે કોઈ કન્યકાનું લજ ન થાય તથા ૫૧ વર્ષથી ઉપરની વયનો કોઈપણ પુરુષ ૨૧ વર્ષથી નીચેની કન્યકા સાથે લજ ન કરી શકે તેવો બદોબસ્ત થાય તે ઇચ્છવા યોગ્ય છે.

(૨૦) નવી પ્રતિબંધીથી ગોચર થયેલું છે, કારણ કે જે જે ખેડુતોએ જમણે અજમણે ગોચરનું દબાણ કરેલું તે તેને ખાતે ચઢાવવામાં આવ્યું છે. તો જ્યાં જ્યાં ખરાબા જેવા કારણથી દરે ચડાવેલી પણ પડતર રહેતી જમીન જે જે ગામોમાં હોય ત્યાં ત્યાં તે અથવા તેનો અમુક ભાગ ગોચર માટે કાઢવો.

(૨૧) રાજ્યમાં ગાય બળદની ઓલાદ સુધારવા માટે ધોળા કાર્મ સાથે બ્રીડીંગ કાર્મ-સારી ગાયો તથા બળદ ઉછેરવાનું રાખવું તથા મહાલવાર અકેક સારો આખલો રાખવાની યોજના કરવી.

### જનપ્રતિનિધિમંડળ અને પ્રજાપરિષદ

પ્રતિનિધિ જહેનો અને બંધુઓ ! કેટલાક લોકો કહે છે કે આપણે ત્યાં પ્રજાપ્રતિનિધિમંડળ છે અને તે મંડળના સભ્યો પ્રજાને સમતા પ્રશ્નો દરબારશ્રીને પૂછે છે અને તેના જવાબ પણ દરબારશ્રી તરફથી મળે છે. એટલે પ્રજાપરિષદની જરૂર નથી. કેટલાક લોકો માને છે કે રાજ્યના સર્વોપરી અધિકારો પ્રજાપ્રતિનિધિમંડળની વિરૂદ્ધ છે. આ બંને વિચારો બરોબર નથી. પ્રજાપ્રતિનિધિમંડળ બહુ સારું કામ કરે છે. છતાંય પરિષદની જરૂરીઆત રહે છે જ. રાજ્યતંત્રને લગતું લોકશિક્ષણ પ્રજાપરિષદથી નેટલું પ્રચારી શકાય તેટલું પ્રતિનિધિમંડળના પ્રશ્નોત્તરોથી પ્રચારી શકાતું નથી. પરિષદના કાર્યમાં જે લોકો સાચા હૃદયથી હિતસાહ લેતા થાય, તેની આખાઓ અથવા પ્રજામંડળો દરેક પ્રગણામાં સ્થપાય અને ગામડાંઓમાં પણ નાનાં મંડળો રચાય તો પરિષદનું કામ વર્ષભર ચાલ્યા કરે અને

ગ્રામ્ય પંચાયત, સહકારી મંડળી, વેઠબંધી, ગ્રામ્ય પુસ્તકાલયો, ગ્રામ્ય ઔષધાલયો, ખાનગી લવાદ, શાળા કમીટી વગેરે કાર્યો સહેલાઈથી થઈ શકે. આ સઘળાં કાર્યો માટે કાર્યવાહકો પણ તૈયાર થઈ શકે. આટલા માટે પ્રજાપ્રતિનિધિમંડળની સાથે પ્રજાપરિષદની આવશ્યકતા છે. પ્રજાપરિષદ પ્રજાની સેવાને માટે જ છે તેથી રાજ્ય સર્વોપરિ અધિકારી તેની વિશ્વ હોય એ વાત હું માની શકતો નથી. જો કે આવી માન્યતાને ક્ષીધે પરિષદને અનેક મુશ્કેલીઓ ખમવી પડે છે એ વાત ખરી છે, પણ આવી માન્યતા દૂર કરવાનો એક જ ઉપાય છે કે પરિષદના કાર્યવાહકોએ બોલવું ઓછું અને કરવું ઘણું. આપણે જો વર્ષ દરમિયાન રચનાત્મક કાર્ય કરીશું અને જ્યાં જ્યાં દરબારશ્રી સહકાર કરવાની તક આપે ત્યાં ત્યાં 'નિસ્વાર્થ' લાવ સહકાર કરીશું તો આપણા રાજ્યના સર્વોપરી અધિકારી પાસે જ પરિષદની લોકસેવાની નોંધ લેવાની શકીશું અને જે લોકો સર્વોપરી અધિકારી વિશ્વ છે એવી વાતો કરી રહ્યા છે તેઓને ખાતરી કરી આપીશું કે સર્વોપરી અધિકારીના હૃદયમાં પરિષદની સામે વિશ્વતા નથી.

### પ્રજાનું ભવિષ્ય. પ્રજાના હાથમાં જ છે

વર્ષે, એ વર્ષે કે અઢી વર્ષે કોઈ સ્થળે પરિષદના મંડપમાં મળવું અને પછી પરિષદના પ્રચારનું કાર્ય તેના ઉત્સાહી મંત્રી શ્રી. બલવંતરાયભાઈને સોંપીને મૂંગા બેસી જવું અથવા તેઓ આપણે ત્યાં આવે ત્યારે થોડી વાતો કરવી એ બસ નથી. જો પ્રજા મતાધિકાર માગતી હોય તો તેણે મતાધિકારનો અર્થ અને ઉપયોગ જાણવો જોઈએ. જો પ્રજા ધારાસભા માગતી હોય તો તેણે નિયમન શું છે તે જાણવું જોઈએ, અને પોતાના જીવનને પ્રથમ વ્યવસ્થિત બનાવવું જોઈએ. જો પ્રજા રાજ્યતંત્રમાં ભાગીદાર થવા ઇચ્છતી હોય તો તેણે પોતાનું મહત્ત્વ ચલાવતા શિખવું જોઈએ. જો પ્રજા નાના નાના અધિકારીઓની કન્યાતથી મુક્ત થવા ઇચ્છતી હોય તો તેણે પોતાનું સ્વમાન

ખીલવવું જોઈએ. જે પ્રજા ન્યાય માગતી હોય તો તેણે ન્યાય આપવા શિખવું જોઈએ. અધિકારીઓના દોષોનો વિચાર બાજુ પર મૂકી આપણા દોષો દૂર કરવા જોઈએ. જે પ્રજા લાંચ, વેઠ અને પક્ષપાતની વિરૂદ્ધ હોય તો તેણે પોતાનું કામ કરાવી લેવા, પોતાના ખેતરનો આકાર ઓછો કરાવવા, લાંચ આપવી નહીં, નક્કી કરેલા પૈસા લીધા સિવાય વેઠે જવું નહીં, તેમ પોતે પક્ષપાત કરવો નહીં અને પોતાને માટે ઇચ્છવો નહીં. જે પ્રજા મ્યુનિસિપાલિટીની જવાબદારી લેવા ઇચ્છતી હોય તો તેણે નવા કરની જવાબદારી ઉઠાવવા તૈયાર રહેવું અને પ્રથમ પોતાનું ઘર અને પોતાની શેરી સાફ રાખતાં શીખવું. જે પ્રજા કરજની મુક્ત થવા ઇચ્છતી હોય તો તેણે કરજ કરીને કોઈ પણ જાતનો ખોટો ખર્ચ નહિ કરવો; અને ધિરધાર કરનારા વર્ગે મોટું વ્યાજ લઈ પ્રજાના અંગનું લોહી નહિ ચુસવાની પ્રતિજ્ઞા કરવી. જે પ્રજાની ઇચ્છા પ્રજાબળ વધારવાની હોય તો તેણે પ્રથમ આમ્યબળ વધારવું; ગામમાં કોઈ એધિકારી આવે ત્યારે પોતાના વિરોધી પર વેર લેવા આડી ચૂગલી કરવી નહીં અને જરૂર પડે તો અધિકારીની સામંત સાચી સાક્ષી આપતાં કરવું નહીં. જે પ્રજા પ્રાથમિક શિક્ષણ ફરજિયાત થાય એમ સાચા દીલથી ઇચ્છતી હોય તો પોતાના બાળકોને તો જરૂર શિક્ષણ આપવું જોઈએ અને પોતાના ઘરમાં તો એ કાયદો પોતે જ ધડી કાઢવો જોઈએ. પ્રજા સ્વતંત્ર થવા ઇચ્છતી હોય તો તેણે સ્વને-આત્માને ઓળખવો જોઈએ અને આત્મા તરીકે જીવવું જોઈએ. જે પ્રજા સ્વચ્છંદતાની વિરૂદ્ધ હોય તો તેણે સ્વ એટલે શરીર, વાણી અને મનના ગુલામ બનવું નહીં. જે પ્રજા સુખી થવા માગતી હોય તો તેણે કોષના પર આધાર નહીં રાખતાં પોતાના જ પગપર ઉભા રહેતાં શિખવું જોઈએ. જાગ્રત થવા અને બીજાને જાગ્રત કરવા ચાલુ પ્રયત્ન કરવો તે પ્રજાપરિષદનું કાર્ય છે. પરિષદ ભાવેણાની સમસ્ત પ્રજાને પ્રજાચક્તી વેદી પર પ્રજાપ્રેમ, રાજ્યભક્તિ અને નિઃસ્વાર્થ સેવાની આહુતિઓ આપવા આપણને સૌને આમત્રે છે. બહેનો અને બંધુઓ !

જામત થાઓ, કરી હ્યો સ્વાશ્રયી બનવાનો સકલ્પ. સ્વાશ્રયીને પ્રભુ સહાય કરે છે. અને પ્રભુએ સહાય કરી એટલે પછી આપણા સર પ્રભાશંકર પદ્મણી અને નામદાર કાઉન્સિલ આપણી માગણીઓનો સ્વીકાર કરશે. પણ તે સ્વીકાર પરિષદના ઠરાવોથી, પરિષદના પ્રમુખના વ્યાખ્યાનથી થવાનો નથી, પણ પ્રજાના સહવિચાર, સહવચન અને સહવર્તનથી થવાનો છે. સાચા સુખની ચાવી કાંઈ બીજાની પાસે નથી આપણી, પોતાની જ પાસે છે. આપણા પોતાની જ અંદર છે. સર્વ પરવશ દુઃખ સર્વમાત્મવશ સુખમ્ ॥

### કાર્યવાહકોને

ભાવનગર રાજ્યની પ્રજાના, શહેરોમાં કે ગામડાંઓમાં કાર્ય-કર્તા બહેનો અને બંધુઓ ! આપણે જો સાચે સાચી જ સેવા કરવી હોય તો આપણે નિષ્ફળતાથી નિરાશ થવાનું નથી, બીજા લોકો સેવાના કાર્યમાં ઉત્સાહ ન લે તો આપણે પ્રારંભેલું કાર્ય છોડવાનું નથી આપણી સાથે ન હોય તેઓ આપણી સામે છે એમ સમજીને તેઓ ની ટીકા કરવા માંડવી નહીં. સત્યનો જ વિજય છે. અતિ-શયોક્તિ અને અર્ધસત્યનો નથી. આપણાં વ્યાખ્યાનો કે લેખોમાં આ બંને દોષો ન હોય તો જ આપણો વિજય થાય. આપણે ત્યાં રાજ્ય પ્રજાનો કૌટુંબિક ભાવ ચાલુ રાખવા માટે આપણે વાણીનો અને કલમનો સંયમ જાળવવો ઘટે છે. એ સંયમ કોઈ પ્રકારની શિક્ષાના લયથી કે કોઈની મહેરબાની સુમાવવાની ધારતીથી રાખવાનો નથી પણ વિનયને ખાતર પરસ્પર પ્રેમ અને વિશ્વાસ ઉત્પન્ન કરવાને ખાતર રાખવાનો છે. સત્યે નાસ્તિ મયં કિંચિત્ ! સત્યમાં કશો ભય નથી. પણ સત્યમાં કઠોરતા ન હોય, સત્યની દાલની પછવાડે કોઈ વ્યક્તિને ઉતારી પાડવાનો કે ઉદ્દેશ ન હોય. સત્યમાં પ્રેમ જ હોય, ત્યાગ જ હોય, સેવા જ હોય. ખાટી હા જી હા ન હોય. ભાવનગર રાજ્યના એક અધિકારીને ત્યાં બારણા ઉપર લખી રાખેલું સત્ર ટાંકી કહ્યું તો :

હિત યત્સર્વ લોકસ્ય  
તત્સત્યં શેષ મન્યમા ॥

સઘના લોકોનું જેમાં હિત સમાયેલું છે તેજ સત્ય, બાકીનું બધું ય અસત્ય.

સત્યની સાથે હિમ્મત, વિવેક, વિનય, પ્રેમ અને નિસ્વાર્થ સેવા એ કાર્ય કરનારાનાં શસ્ત્રો છે, સાધનો છે, સાધીઓ છે.

### ભવિષ્ય યુવાનોના હાથમાં છે

ભાવનગર રાજ્યની યુવાન પ્રજાના હાથમાં પ્રજાનું ભવિષ્ય રહેલું છે. જે જે સુધારણાની અત્યારે જરૂર છે તે તે સુધારણાનો ખ્યાલ વડીલોએ યુવાનોને કરાવવાનો છે. યુવાનોને વડીલોએ આગળ આજવાના છે, તેઓના આદર્શો અને કંદમ્બનાઓને પોષણ આપવાનું છે. યુવાનોએ ભાવનગરના રાજ્યના ભાવી અધિકારીઓ, પ્રજાના ભાવિ નાયકો પૂરા પાડવાના છે. રાજ્યની નોકરીમાં ય સમજી મનુષ્ય માટે પ્રજાસેવા સમાયેલી છે, એ વાત યુવકે એ યાદ રાખવાની છે. જે ખાતામાં લાંચ લેવાતી હોય, જે ખાતામાં પ્રજાના પર જીલમ થવાની શક્યતા હોય, તે ખાતાની નોકરી સ્વીકારી તેમાંથી પ્રજાપીડનના દોષોને દૂર કરવા, તેનાથી બીજી કંઈ મોટી સેવા હોઈ શકે ? યુવાનોએ સામાજિક અને રાજ્યકીય પ્રશ્નોમાં રસ લેવાનો છે. વેકેશનનો વખત પ્રજાના પ્રશ્નોનો અભ્યાસ કરવામાં અને અભ્યાસકામમાં ભવિષ્યના લોકસેવક થવાની તૈયારી કરવાની છે. પ્રજાની મોટામાં મોટી સમૃદ્ધિ એ પ્રજાના યુવકો અને બાળકો છે. આ વાત વડીલોએ તેમજ યુવકોએ યાદ રાખી ભારતવર્ષના ઉજ્જવળ ભવિષ્યને નજદીક લાવવા, સાચું પાડવા, સંઘસંક્રિતી પ્રયત્ન કરવાનો છે.

પ્રજાનું આખું અંગ તૈયાર કરે.

પ્રજાપરિષદમાં પ્રજાની માતાઓ, પ્રજાની દેવીને પણ જીલ-



વાની નથી. પ્રજ્ઞાની જાત્રિ સ્ત્રી વર્ગની જાત્રિ સાથે સંબંધ ધરાવે છે. માટે પુરુષોએ સ્ત્રી વર્ગને તેનું યોગ્ય સ્થાન આપવાની અને દરેક સ્ત્રીમાં દેશભાતા કલ્પવાની જરૂર છે.

પ્રિયજીનેતા ! તમે દેશની દેવીઓ છો, દેશની શક્તિઓ છો, દેશની માતાઓ છો. તમે તમારું યોગ્ય સ્થાન લેશો અને અખળા મટી પ્રખળા બનશો. પછી જોઈ લેશો કે પ્રજ્ઞા પ્રખળ બને છે કે નહીં.

### સર પ્રભાશંકરને નમ્ર નિવેદન

પૂજ્ય પદ્મણી સાહેબ ! આપ વયોવૃદ્ધ છો, જ્ઞાન વૃદ્ધ છો, અનુભવ વૃદ્ધ છો અને રાજ્યતંત્રના તો ‘જુનાજેઝી’ છો. આપના હૃદયમાં પ્રજ્ઞાપ્રેમ છે, રાજ્યભક્તિ છે. અપકાર કરનારના ઉપરેય આપ ઉપકાર કરનારા છો. આપના ઉપર બીજા રાજા રજવાડા કરતાંય ભાવનગરની પ્રજાનો કંઈક વિશેષ હક્ક છે. આપની તળીયત નરમ રહે છે તે અમે જાણીએ છીએ; પણ આપ દિલ્હી દોડી જઈ શકો, સીમલા પહોંચી જઈ શકો, બીકાનેર કે ભે પાળની મુલાકાત લઈ શકો અને પાંચ હજાર માઇલ જવા આવવાની જળની મુસાફરી પણ કરી શકો અને આપ અમારાં ગામડાંઓમાં, ખેડુતોની વચ્ચે આવીને અમારાં સુખદુઃખની વાતો કેમ ન સાંભળો તે કહેશો ? આપના દરવાજા સૌ કોઈને માટે ખુલ્લા છે, પણ ગામડાની પ્રજા આપને ત્યાં ભાવનગર આવી શકે ? આપ હવે રાજા રજવાડાના પ્રશ્નોમાં સંન્યાસ લઈ ખેડુતોના પિતા થવાનો મુદ્દસ્તાશ્રમ ન સ્વીકારી શકો ? આપ અપરોક્ષ રહીને જો અમ સૌ માટે ધણું કરતા હશો. પણ અમને તો પરોક્ષ હુંક જોઈએ છીએ તેનું શું ? આપ અમારી અંદર ફેરો અને અમને પ્રેતસાહન આપો, સાથે આવી અમને માર્ગ બતાવો. પ્રજાપરિપક્વતા પ્રમુખનું સ્થાન આપ કેમ ન લેશો ? અમારી સ્ત્રીઓ અમને બતાવે અને પછી જુઓ કે અમે તે દૂર કરવા પ્રયત્ન કરીએ છીએ કે નહીં ? અમને કાર્યની તક આપો,

અમારી કાર્યશક્તિમાં વિશ્વાસ રાખી અમને પ્રોત્સાહન આપો. આપની ખાતરી થશે કે ભાવનગરની પ્રજામાં ભાવ છે અને તે સ્વરાજ્ય ભોગવતી કાંઈ પણ પ્રજાની જેટલી જ સ્થાનિક સ્વરાજ્યનું કાર્ય કરી શકશે. પણ શરૂઆતમાં તો આપને ભાવનગર રાજ્યમાં જ અને પ્રજાના પ્રેમબંધમાં જ બંધાઈને રહેવું પડશે. બહાર દોડી જશો તો રીસાશું.

### મહારાજાશ્રી કૃષ્ણકુમાર

પ્રિય નરેન્દ્ર ! આપના પ્રત્યે ભાવનગરની સમગ્ર પ્રજાને સ્વાભાવિક પ્રેમ છે એજ બતાવી આપે છે કે આપ પણ પ્રજાને ચાહતા જ હશો. આપ માત્ર શરીરના રાજા થવું પસંદ નહીં કરો, પણ હૃદયનું રાજ્ય કરશો એમ અમે ઇચ્છીએ છીએ. પ્રજાપરિષદ રાજ્યની વિરૂદ્ધ ચળવળ કરવા માટે નથી, પણ રાજા પ્રજાની વચ્ચેના પરાપૂર્વથી ચાલી આવેલો કુટુંબભાવ ચાલુ રાખવા માટે છે, એ પ્રેમભાવ માત્ર હાજી હા કરવાથી ટકવાનો નથી, પણ જ્યાં જ્યાં પ્રજાને મુશ્કેલી, નડતી હોય તે જાહેર કરવાથી જ એ પ્રેમ પોષાય છે. આ પરિષદ આપને અને આપના કુમાર બંધુઓને દીર્ઘાયુષ્ય ઇચ્છે છે અને આપના પ્રજાપાલનના ભાવી કાર્યમાં સફળતા પ્રાપ્ત થવા માટે પ્રજાની પ્રાર્થના કરે છે.

પ્રિય પ્રતિનિધિ બહેનો અને બંધુઓ! હું ગામડાનો રહીશ છું, ગામડામાં ઉચ્છરેલો છું, ખેડૂત છું એટલે ગ્રામ્યજીવનના પ્રશ્નોનો મેં કંઈક ઠીક વિચાર કર્યો છે, માટે વધારે ભાગે ગામડાના જ પ્રશ્નો ચર્ચવા માટે આપ મને માફ કરશો. જો મને વધારે દિવસો મળ્યા હોત તો હું પરિષદની બેઠક પહેલાં દરેક મહાલમાં થોડા દિવસ ફરી આવતા, વેપારી પ્રશ્નોનો પણ કંઈ અભ્યાસ કરત; પરંતુ સમયને અભાવે અત્યારે તો તે

શક્તી નથી. પ્રભુ આપણા સૌનું અને સકલ વિશ્વનું  
કલ્યાણ કરે.

સુખ મસ્તુ સર્વ જગતામ્  
સર્વે ભદ્રાણિ પશ્યતુ ।  
લોકાઃ સમસ્તાં સુખનો ભવન્તુ ।  
ૐ શાન્તિઃ શાન્તિઃ શાન્તિઃ

આ બાળુ સૌરાષ્ટ્ર મુદ્રણાલય-રાણપુરમાં  
અમૃતલાલ દલપતભાઈ સેઠે અપ્યું, અને  
ભાવનમર પ્રબળપરિષદના મંત્રી બળવંતરાય  
ત્રાપાળજી મહેતાએ બોટાદમાંથી પ્રસિદ્ધ કર્યું.

